

eul_wid: mdu-aa

Μόσχος ὁ Συρακούσιος · Moschus of Syracuse

Epitaph for Bion

Αποσπάσματα

Period: Ἑλληνιστική [Hellenistic](#)
Dialect: Δωρὶς βουκολική [Doric Bucolic](#)
Domain: Ποίησις [Poetry](#)
Format: Ἑμμετρος [Verse](#)

1 Αἴλινά μοι στοναχεῖτε νάπαι καὶ Δώριον ὕδωρ,
2 καὶ ποταμοὶ κλαίετε τὸν ἱμερόεντα Βίωνα.
3 νῦν φυτὰ μοι μύρεσθε καὶ ἄλσεα νῦν γοάοισθε,
4 ἄνθεα νῦν στυγνοῖσιν ἀποπνεῖοιτε κορύμβοις·
5 νῦν ῥόδα φοινίσσεσθε τὰ πένθιμα, νῦν ἀνεμῶναι,
6 νῦν ὑάκινθε λάλει τὰ σὰ γράμματα καὶ πλεον αἰαῖ
7 λάμβανε τοῖς πετάλοισι· καλὸς τέθνακε μελικτάς.
8 [para]ἄρχετε Σικελικαί, τῷ πένθεος ἄρχετε, Μοῖσαι.
9 ἀδόνες αἱ πυκινοῖσιν ὀδυρόμεναι ποτὶ φύλλοις
10 νάμασι τοῖς Σικελοῖς ἀγγεῖλατε τᾶς Ἀρεθοῖσας
11 ὅττι Βίων τέθνακεν ὁ βουκόλος, ὅττι σὺν αὐτῷ
12 καὶ τὸ μέλος τέθνακε καὶ ὤλετο Δωρὶς ἀοιδά.
13 [para]ἄρχετε Σικελικαί, τῷ πένθεος ἄρχετε, Μοῖσαι.
14 Στρυμόνιοι μύρεσθε παρ' ὕδασι νάπαι κύκνοι,
15 καὶ γοεροῖς στομάτεσσι μελίσδετε πένθιμον ᾠδάν
16 οἷαν ὑμετέροις ποτὶ χεῖλεσι γῆρυς αἶειδεν.
17 εἴπατε δ' αὖ κούραις Οἰαγρίσιν, εἴπατε πάσαις
18 Βιστονίαις Νύμφαισιν, ἃπώλετο Δώριος Ὀρφεύς.
19 ἄρχετε Σικελικαί, τῷ πένθεος ἄρχετε, Μοῖσαι.
20 κεῖνος ὁ ταῖς ἀγέλαισιν ἐράσμιος οὐκέτι μέλπει,
21 οὐκέτ' ἐρημαίαισιν ὑπὸ δρυσὶν ἡμενος ἄδει,
22 ἀλλὰ παρὰ Πλουτῇ μέλος Ληθαῖον ἀεῖδει.
23 ὥρεα δ' ἐστὶν ἄφωνα, καὶ αἱ βόες αἱ ποτὶ ταύροις
24 πλαζόμεναι γοάοντι καὶ οὐκ ἐθέλοντι νέμεσθαι.
25 ἄρχετε Σικελικαί, τῷ πένθεος ἄρχετε, Μοῖσαι.

26 σεῖο, Βίων, ἔκλαυσε ταχὺν μόρον αὐτὸς Ἀπόλλων,
27 καὶ Σάτυροι μύροντο μελάγχλαινοί τε Πρίηποι·
28 καὶ Πᾶνες στοναχεῦντο τὸ σὸν μέλος, αἶ τε καθ' ὕλαν
29 Κρανίδες ὠδύραντο, καὶ ὕδατα δάκρυα γέντο·
30 Ἀχὼ δ' ἐν πέτραισιν ὀδύρεται ὅττι σιωπῇ
31 κούκῃ μιμεῖται τὰ σὰ χεῖλεα, σῶ δ' ἐπ' ὀλέθρῳ
32 δένδρεα καρπὸν ἔριψε τὰ δ' ἄνθεα πάντ' ἐμαράνθη·
33 μάλων οὐκ ἔρρευσε καλὸν γάλαγος, οὐ μέλι σίμβλων,
34 κάτθανε δ' ἐν κηρῷ λυπεύμενον, οὐκέτι γὰρ δεῖ
35 τῷ μέλιτος τῷ σῶ τεθνακότος αὐτὸ τρυγᾶσθαι.
36 [para]ἄρχετε Σικελικαί, τῷ πένθεος ἄρχετε, Μοῖσαι.
37 οὐ τόσον εἰναλίαισι παρ' ἄοσι μύρατο Σειρήν,
38 οὐδὲ τόσον ποκ' ἄεισεν ἐνὶ σκοπέλοισιν Ἀηδών,
39 οὐδὲ τόσον θρήνησεν ἄν' ὥρεα μακρὰ Χελιδών,
40 Ἀλκυόνος δ' οὐ τόσον ἐπ' ἄλγεσιν ἴαχε Κῆρυξ,
41 οὐδὲ τόσον γλαυκοῖς ἐνὶ κύμασι Κηρύλος ἄδεν,
42 οὐ τόσον ἀώοισιν ἐν ἄγκεσι παῖδα τὸν Ἀοῦς
43 ἱπτάμενος περὶ σᾶμα κινύρατο Μέμνονος ὄρνις,
44 ὅσον ἀποφθιμένοιο κατωδύραντο Βίωνος—
45 ἄρχετε Σικελικαί, τῷ πένθεος ἄρχετε, Μοῖσαι—
46 ἀδονίδες πᾶσαί τε χελιδόνες, ἅς ποκ' ἔτερπεν,
47 ἅς λαλέειν ἐδίδασκε· καθεζόμεναι δ' ἐπὶ πρέμνοις
48 ἀντίον ἀλλάλαισιν ἐκώκυον, αἶ δ' ὑπεφώνευν·
49 'ὄρνιθες λυπεῖσθ' αἶ πενθάδες; ἀλλὰ καὶ ἄμμεσ'·
50 ἄρχετε Σικελικαί, τῷ πένθεος ἄρχετε, Μοῖσαι.
51 τίς ποτὶ σᾶ σύριγγι μελίζεται, ὦ τριπόθητε;
52 τίς δ' ἐπὶ σοῖς καλάμοις θήσει στόμα; τίς θρασὺς οὕτως;
53 εἰσέτι γὰρ πνεῖει τὰ σὰ χεῖλεα καὶ τὸ σὸν ἄσθμα,
54 ἀχὼ δ' ἐν δονάκεσσι τεᾶς ἔτι βόσκειτ' αἰοιδᾶς.
55 Πανὶ φέρω τὸ μέλισμα; τάχ' ἂν καὶ κεῖνος ἐρεῖσαι
56 τὸ στόμα δειμαῖνοι μὴ δεύτερα σεῖο φέρηται.
57 [para]ἄρχετε Σικελικαί, τῷ πένθεος ἄρχετε, Μοῖσαι.
58 κλαίει καὶ Γαλάτεια τὸ σὸν μέλος, ἅν ποκ' ἔτερπες
59 ἐξομέναν μετὰ σεῖο παρ' αἰόνεσσι θαλάσσας·
60 οὐ γὰρ ἴσον Κύκλωπι μελίσδεο. τὸν μὲν ἔφευγεν
61 ἅ καλὰ Γαλάτεια, σὲ δ' ἄδιον ἔβλεπεν ἄλμας,
62 καὶ νῦν λασαμένα τῷ κύματος ἐν ψαμάθοισιν
63 ἔζετ' ἐρημαίαισι, βόας δ' ἔτι σεῖο νομεύει.
64

[para]ἄρχετε Σικελικαί, τῷ πένθεος ἄρχετε, Μοῖσαι.
65 πάντα τοι, ὦ βούτα, συγκάτθανε δῶρα τὰ Μοισᾶν,
66 παρθενικᾶν ἐρόεντα φιλήματα, χεῖλεα παίδων,
67 καὶ στυγνοὶ περὶ σῶμα τεδὸν κλαίουσιν Ἴρωτες,
68 χὰ Κύπρις φιλέει σε πολὺ πλέον ἢ τὸ φίλημα
69 τὸ πρῶαν τὸν Ἄδωνιν ἀποθνήσκοντα φίλησεν.
70 ἄρχετε Σικελικαί, τῷ πένθεος ἄρχετε, Μοῖσαι.
71 τοῦτό τοι, ὦ ποταμῶν λιγυρώτατε, δεύτερον ἄλγος,
72 τοῦτο, Μέλη, νέον ἄλγος. ἀπώλετο πρᾶν τοι Ὅμηρος,
73 τῆνο τὸ Καλλιόπας γλυκερὸν στόμα, καὶ σε λέγοντι
74 μύρασθαι καλὸν υἷα πολυκλαύτοιςι ῥεέθροις,
75 πᾶσαν δ' ἔπλησας φωνᾶς ἄλλα· νῦν πάλιν ἄλλον
76 υἷεα δακρύεις καινῶ δ' ἐπὶ πένθεϊ τάκη.
77 ἀμφοτέροι παγαῖς πεφιλημένοι· ὃς μὲν ἔπινε
78 Παγασίδος κράνας, ὃ δ' ἔχεν πόμα τᾶς Ἀρεθοΐσας.
79 χῶ μὲν Τυνδαρέοιο καλὰν ἄεισε θύγατρα
80 καὶ Θέτιδος μέγαν υἷα καὶ Ἀτρεΐδαν Μενέλαον,
81 κεῖνος δ' οὐ πολέμους, οὐ δάκρυα, Πᾶνα δ' ἔμελπε
82 καὶ βούτας ἐλίγαινε καὶ αἰείδων ἐνόμει
83 καὶ σύριγγας ἔτευχε καὶ ἀδέα πόρτιν ἄμελγε
84 καὶ παίδων ἐδίδασκε φιλήματα καὶ τὸν Ἴρωτα
85 ἔτρεφεν ἐν κόλποισι καὶ ἤρεθε τὰν Ἀφροδίταν.
86 ἄρχετε Σικελικαί, τῷ πένθεος ἄρχετε, Μοῖσαι.
87 πᾶσα, Βίων, θρηνεῖ σε κλυτὰ πόλις, ἄστεα πάντα.
88 Ἄσκρα μὲν γοάει σε πολὺ πλέον Ἡσιόδοιο·
89 Πίνδαρον οὐ ποθέοντι τόσον Βοιωτίδες ὕλαι·
90 οὐ τόσον Ἀλκαίῳ περιμύρατο Λέσβος ἐραννά,
91 οὐδὲ τόσον τὸν Ἀοιδὸν ὀδύρατο Τήιον ἄστν·
92 σὲ πλέον Ἀρχιλόχοιο ποθεῖ Πάρος, ἀντὶ δὲ Σαπφοῦς
93 εἰσέτι σεῦ τὸ μέλισμα κινύρεται ἅ Μιτυλήνα.
94 ἐν δὲ Συρακοσίοισι Θεόκριτος· αὐτὰρ ἐγὼ τοι
95 Αὔσονικᾶς ὀδύνας μέλπω μέλος, οὐ ξένος ὥδᾶς
96 βουκολικᾶς, ἀλλ' ἄντε διδάξαι σεῖο μαθητάς
97 κλαρονόμος μοίσας τᾶς Δωρίδος, ἧ με γεραίρων
98 ἄλλοις μὲν τεδὸν ὄλβον ἐμοὶ δ' ἀπέλειπες ἀοιδάν.
99 [para]ἄρχετε Σικελικαί, τῷ πένθεος ἄρχετε, Μοῖσαι.
100 αἰαῖ ταὶ μαλάχαι μὲν, ἐπὰν κατὰ κᾶπον ὄλωνται,
101 ἠδὲ τὰ χλωρὰ σέλινά τό τ' εὐθαλὲς οὖλον ἄνηθον
102

ὑστερον αὖ ζῶντι καὶ εἰς ἔτος ἄλλο φύοντι·
103 ἄμμες δ' οἱ μεγάλοι καὶ καρτεροί, οἱ σοφοὶ ἄνδρες,
104 ὁπότε πρᾶτα θάνωμες, ἀνάκοοι ἐν χθονὶ κοίλα
105 εὖδομες εὖ μάλα μακρὸν ἀτέρμονα νήγρετον ὕπνον.
106 καὶ σὺ μὲν ὦν σιγᾷ πεπυκασμένος ἔσσειαι ἐν γᾷ,
107 ταῖς Νύμφαισι δ' ἔδοξεν ἀεὶ τὸν βάτραχον ἄδειν.
108 ταῖς δ' ἐγὼ οὐ φθονέοιμι, τὸ γὰρ μέλος οὐ καλὸν ἄδει.
109 [para]ἄρχετε Σικελικαί, τῷ πένθεος ἄρχετε, Μοῖσαι.
110 φάρμακον ἦλθε, Βίων, ποτὶ σὸν στόμα, φάρμακον ἦδες.
111 τοιούτοις χεῖλεσσι ποτέδραμε κοῦκ ἐγλυκάνθη;
112 τίς δὲ βροτὸς τοσσοῦτον ἀνάμερος ἢ κεράσαι τοι
113 ἢ δοῦναι καλέοντι τὸ φάρμακον; ἢ φύγεν ὠδάν.
114 [para]ἄρχετε Σικελικαί, τῷ πένθεος ἄρχετε, Μοῖσαι.
115 ἀλλὰ Δίκα κίχε πάντας ἐγὼ δ' ἐπὶ πένθει τῷδε
116 δακρυχέων τεδὸν οἶτον ὀδύρομαι. εἰ δυνάμαν δέ,
117 ὥς Ὀρφεὺς καταβάς ποτὶ Τάρταρον, ὥς ποκ' Ὀδυσσεύς,
118 ὥς πάρος Ἀλκεΐδας, κήγῳ τάχ' ἂν ἐς δόμον ἦλθον
119 Πλουτέος ὥς κέ ς' ἴδοιμι καί, εἰ Πλουτῇ μελίσδῃ,
120 ὥς ἂν ἀκουσαίμαν τί μελίσδεαι. ἀλλ' ἄγε Κώρᾳ
121 Σικελικόν τι λίγαινε καὶ ἀδύ τι βουκολιάζευ·
122 καὶ κείνα Σικελά, καὶ ἐν Αἰτναίαισιν ἔπαιζεν
123 ἄοσι, καὶ μέλος οἶδε τὸ Δώριον· οὐκ ἀγέραςτος
124 ἐσσεῖθ' ἃ μολπά, χῶς Ὀρφεί πρόσθεν ἔδωκεν
125 ἀδέα φορμίζοντι παλίσσυτον Εὐρυδίκειαν,
126 καὶ σέ, Βίων, πέμψει τοῖς ὥρεσιν. εἰ δέ τι κήγῳ
127 συρίσδων δυνάμαν, παρὰ Πλουτέϊ κ' αὐτὸς ἄειδον.